

**REGIONAL NEWS UNIT
AKASHVANI GUWAHATI
0000000000**

Date : 26-AUG-2026

Time : 1715 PM

ASSAMESE EVENING BULLETIN

.....

- ১। নেপালৰ আকস্মিক বানত ১০৫গৰাকী ভাৰতীয় নাগৰিক সন্ধানহীন। উদ্ধাৰ কাৰ্য অব্যাহত।
- ২। স্বাস্থ্য আৰু পৰিয়াল কল্যাণ মন্ত্ৰী অশোক সিংহলৰ ৬০ দিনীয়া বিস্তৃত আই ই চি অভিযান মুকলি।
- ৩। প্ৰধানমন্ত্ৰী নৰেন্দ্ৰ মোদীৰ কাইলে ভিডিঅ' কনফাৰেন্সিং ব্যৱস্থাৰ খেলো ইণ্ডিয়া কাৰ্যসূচীত অংশগ্ৰহণ

আৰু

- ৪। বিশ্ব নৰী হজৰত মহম্মদৰ জন্ম দিন উপলক্ষে সমগ্ৰ দেশতে ইছলাম ধৰ্মাৱলম্বী লোকসকলৰ আজি ঈদ মিলাদ-উন-নৰী উদযাপন।

০০০০০

আজি পুৱা নেপালৰ ভোটকোশী নদীত অহা আকস্মিক বানে বাছোৱা অঞ্চল বিধবস্ত কৰাৰ পাছত চুবুৰীয়া দেশখনত ১০৫গৰাকী ভাৰতীয় নাগৰিককে ধৰি ৩৮৪জন পৰ্যটক সন্ধানহীন হৈ আছে। নেপাল পৰ্যটন পৰিষদৰ তথ্য অনুযায়ী পৰ্যটকসকলৰ ভিতৰৰ ৯৩গৰাকী নেপালী নাগৰিক। ভাৰতৰ বাদেও অষ্ট্ৰেলিয়া, আমেৰিকা যুক্তৰাষ্ট্ৰ, মালায়েছিয়া, দক্ষিণ আফ্ৰিকা আৰু নেডাৰলেণ্ডছৰ নাগৰিক এই বানত সন্ধানহীন হৈ আছে বুলি পৰিষদে জানিবলৈ দিছে। অৱশ্যে এই পৰিসংখ্যা প্ৰাৰম্ভিক বুলি স্পষ্ট কৰি বিভিন্ন পৰ্যটন সংস্থা আৰু স্থানীয় প্ৰশাসনীয় গোটৰ সহযোগত পৰ্যটন পৰিষদে অচিৰেই এই সন্দৰ্ভত সঠিক তথ্য আগবঢ়াব বুলি অৱগত কৰে। পৰ্যটন পৰিষদে পৰ্যটক আৰু তেওঁলোকৰ পৰিয়ালৰ বাবে জৰুৰীকালীন যোগাযোগ নম্বৰ প্ৰকাশ কৰিছে। ট'ল ফ্ৰী নম্বৰ ১২৩৪, হটলাইন ১১৪৪ আৰু পৰ্যটন আৰক্ষীৰ নম্বৰ ৯৮৫১২৮৯৪৪৫ৰ জৰিয়তে বান ক্ষতিগ্ৰস্তসকলৰ বিষয়ে তথ্য লাভ কৰিব পৰা যাব। ইয়াৰ লগতে পৰ্যটক তথা তেওঁলোকৰ শুভাকাংক্ষীসকলক যথাসম্ভৱ সুস্থিৰতা আৰু চৰকাৰী মাধ্যমৰ জৰিয়তে লাভ কৰা সঠিক তথ্যৰে আগবাঢ়িবলৈ নেপাল পৰ্যটন পৰিষদে অনুৰোধ কৰিছে। অভূতপূৰ্ব জৰুৰীকালীন পৰিস্থিতিৰ প্ৰতি লক্ষ্য ৰাখি নেপালৰ প্ৰধানমন্ত্ৰী বালেন্দ্ৰ শ্বাহে বাছোৱা, নুৱাকোট, ধাৰ্দিং, গোৰ্খা আৰু চেটৰানকে ধৰি প্ৰভাৱিত অঞ্চলসমূহৰ যুক্তৰাষ্ট্ৰীয় সংসদীয় সদস্যসকলৰ সৈতে আলোচনা কৰে। এই আলোচনাত বানত ক্ষতিগ্ৰস্ত অঞ্চলসমূহত উদ্ধাৰ তথা সাহায্য অভিযানত গুৰুত্ব আৰোপ কৰা হয়। শ্ৰীশ্বাহে ৰাষ্ট্ৰীয় দুৰ্যোগ ব্যৱস্থাপনা পৰিষদৰ সৈতেও এখন বৈঠকত মিলিত হয়।

০০০০০

স্বাস্থ্য আৰু পৰিয়াল কল্যাণ বিভাগৰ অধীনত এইচ আই ভি সন্দৰ্ভত সজাগতা বৃদ্ধিৰ উদ্দেশ্যে ৰাজ্যৰ প্ৰতিখন জিলাত আজিৰে পৰা ৬০ দিনীয়া বিস্তৃত আই ই চি অভিযান আৰম্ভ কৰা হৈছে। স্বাস্থ্য আৰু পৰিয়াল কল্যাণ মন্ত্ৰী অশোক সিংহলে ডিব্ৰুগড় জিলা পুথিভঁৰাল প্ৰেক্ষাগৃহত এই অভিযান মুকলি কৰে। অনুষ্ঠানত সাংসদ যোগেন মহন, চাহ জনগোষ্ঠী আৰু আদিবাসী কল্যাণ বিভাগৰ মন্ত্ৰী ৰামেশ্বৰ তেলী, বিধায়ক চক্ৰধৰ গগৈৰ লগতে জিলা আয়ুক্ত বিক্ৰম কৈৰী, স্বাস্থ্য আৰু পৰিয়াল কল্যাণ বিভাগৰ অতিৰিক্ত সচিব মুনীন্দ্ৰ নাথ গুটেকে ধৰি ভালেসংখ্যক বিশিষ্ট ব্যক্তি উপস্থিত থাকে। অনুষ্ঠানত ভাষণ দি শ্ৰীসিংহলে কয়, যে এইচ আই ভি সংক্ৰমণৰ বিভিন্ন দিশ সন্দৰ্ভত সজাগতা

সৃষ্টি তথা এইডছত আক্ৰান্ত লোকৰ প্ৰতি বৈষম্য দূৰ কৰা, এইচ আই ভি আৰু এইডছ প্ৰতিৰোধ আৰু নিয়ন্ত্ৰণ আইন বিষয়ক জ্ঞানৰ প্ৰসাৰ, ৰাষ্ট্ৰীয় এইডছ নিয়ন্ত্ৰণ কাৰ্য্যসূচীৰ অধীনৰ অন্যান্য সেৱা আদিৰ বিষয়ে জনসাধাৰণক অৱগত কৰোৱাৰ বাবে দুমাহজোৰা কাৰ্য্যসূচী আৰম্ভ কৰা হৈছে।

-বাইট(সিংহল)-

আজিৰ অনুষ্ঠানত আই ই চি অভিযান সন্দৰ্ভত এখন চমু তথ্যচিত্ৰ প্ৰদৰ্শনৰ উপৰি সাংস্কৃতিক কাৰ্য্যসূচী অনুষ্ঠিত হয়।

উল্লেখযোগ্য যে, ৰাজ্যৰ ৩৫ খন জিলাৰ ৩ হাজাৰ ৯০০ খন গাঁৱৰ ৮০ হাজাৰটা পৰিয়ালৰ প্ৰায় ৫ লাখ লোকক এই অভিযানে সামৰি ল'ব। ৰাজ্যৰ ৫০০ খন বিদ্যালয়, ২০০ মহাবিদ্যালয় আৰু ১০০ খন চৰকাৰী চিকিৎসালয়ক সামৰি আই ই চি অভিযান চলোৱা হ'ব। এই সময়ছোৱাত স্থানীয় লোক, গাঁওবুঢ়া, পঞ্চায়তীৰাজ প্ৰতিষ্ঠানৰ প্ৰতিনিধিসকলৰ সৈতে সজাগতা সভা অনুষ্ঠিত কৰা হ'ব। তদুপৰি, বিভিন্ন মহাবিদ্যালয় আৰু বিশ্ববিদ্যালয়ৰ ৰেড বিৰবণ ক্লাবৰ জৰিয়তে এইচ আই ভি আৰু যৌন সংক্ৰমিত ৰোগ সন্দৰ্ভত সজাগতা সৃষ্টি কৰা হ'ব। চৰকাৰী চিকিৎসালয়সমূহত ১০০ টা বিশেষ শিৱিৰ আয়োজন কৰি বিনামূলীয়াকৈ এই ৰোগৰ পৰীক্ষা, পৰামৰ্শদান আৰু চিকিৎসা প্ৰদানৰ পৰিকল্পনা কৰা হৈছে।

০০০০০

প্ৰধানমন্ত্ৰী নৰেন্দ্ৰ মোদীয়ে কাইলে ভিডিঅ' কনফাৰেন্সিং ব্যৱস্থাৰ খেলো ইণ্ডিয়া কাৰ্য্যসূচীত অংশগ্ৰহণ কৰিব। ৰাষ্ট্ৰীয় ক্ৰীড়া দিৱসৰ অংশ হিচাপে মেৰা যুৱা ভাৰতে দেশজুৰি এই কাৰ্য্যসূচীৰ আয়োজন কৰিছে। ৰাজ্য আৰু কেন্দ্ৰীয়শাসিত অঞ্চলৰ প্ৰতিখন জিলাৰ দুখনকৈ মহাবিদ্যালয়ৰ ছাত্ৰ-ছাত্ৰীয়ে এই কাৰ্য্যসূচীত অংশ ল'ব। যুৱ পৰিক্ৰমা আৰু ক্ৰীড়া মন্ত্ৰালয়ৰ উদ্যোগত কাইলৈ দিনৰ ১০ বজাৰ পৰা এই কাৰ্য্যসূচী অনুষ্ঠিত হ'ব। ৰাজ্যৰ টিছ মহাবিদ্যালয়ৰ একাংশ শিক্ষাৰ্থীয়ে প্ৰধানমন্ত্ৰী শ্ৰী মোদীৰ সৈতে ভাৰ্সুৱেলী মত বিনিময় কৰিব।

০০০০০

শিলচৰৰ অসম বিশ্ববিদ্যালয়ৰ উদ্যোগত আৰু সুৰমা ফাউণ্ডেছনৰ সহযোগত আজি উত্তৰ-পূৱ ভাৰতৰ সীমান্ত আৰু সীমা প্ৰয়োগ : প্ৰত্যাহ্বান আৰু সুযোগ শীৰ্ষক এখন সন্মিলন অনুষ্ঠিত হয়। অনুষ্ঠানত উত্তৰ-পূৱ ভাৰতৰ সীমান্ত, ইতিহাস, প্ৰব্ৰজন, আৰু নিৰাপত্তাজনিত চিন্তাকে ধৰি বিভিন্ন বিষয়ত আলোচনা কৰা হয়। তদুপৰি ভাৰত ম্যানমাৰ সীমান্ত, অসমৰ আঞ্চলিক পৰিচয়, বিভিন্ন জনগোষ্ঠীৰ ওপৰত সীমান্তৰ প্ৰভাৱ আদিৰো পৰ্যালোচনা কৰা হয়। অনুষ্ঠানত বিশিষ্ট বক্তা হিচাপে অংশ লৈ অসম বিশ্ববিদ্যালয়ৰ উপাচাৰ্য্য অধ্যাপক ৰাজীৱ মোহন পন্থই ১৮৫৭ চনৰ মালেগড় কাণ্ড বা লাটুৰ যুদ্ধকে ধৰি নামনি অসমৰ ইতিহাসৰ কম পৰিচিত অধ্যায়সমূহত আলোকপাত কৰে। তেওঁ কয়, যে অসম বিশ্ববিদ্যালয়ে সুৰমা ফাউণ্ডেছনৰ সৈতে একেলগ হৈ এনে ঐতিহাসিক ঘটনাৰ বিষয়ে অধিক সজাগতাৰ সৃষ্টি কৰিব। অনুষ্ঠানত মেজৰ জেনেৰেল কুলবীৰ সিং, অধ্যাপক নৱনিপা ভট্টাচাৰ্য্য, ড০ বিনায়ক দত্ত, টি টি হাউকিপ, ড০ অনুপ শেখৰ চক্ৰৱৰ্তীকে ধৰি কেইবাগৰাকী অধ্যাপক উপস্থিত থাকে।

০০০০০

বিশ্ব নৱী হজৰত মহম্মদৰ জন্ম দিন উপলক্ষে সমগ্ৰ দেশতে ইছলাম ধৰ্মাৱলম্বী লোকসকলে আজি ঈদ মিলাদ-উন-নৱী উদযাপন কৰিছে। ৰাষ্ট্ৰপতি শ্ৰীমতী দ্ৰৌপদী মুৰ্মু, উপ-ৰাষ্ট্ৰপতি চি পি বাধাকৃষ্ণণ আৰু প্ৰধানমন্ত্ৰী নৰেন্দ্ৰ মোদীয়ে এই উপলক্ষে ইছলাম ধৰ্মাৱলম্বী লোকসকললৈ শুভেচ্ছা জ্ঞাপন কৰিছে।

অসমৰো বিভিন্ন স্থানত আজি হজৰত মহম্মদৰ জন্ম তিথি উপলক্ষে ফাতেহা দোৱাজ দাহম উদযাপন কৰা হৈছে। দক্ষিণ শালমাৰা মানকাচৰ জিলাৰ হাতশিঙিমাৰী মহাবিদ্যালয়ত আয়োজিত কাৰ্য্যসূচীত বিশ্ব শান্তি, সম্প্ৰীতি আৰু কল্যাণৰ বাবে দোৱা কৰা হয়। কাৰ্য্যসূচীৰ সৈতে সংগতি ৰাখি গজল পৰিবেশন, হজৰত মহম্মদৰ জীৱন আৰু আদৰ্শৰ ওপৰত ৰচনা আৰু কুইজ প্ৰতিযোগিতা অনুষ্ঠিত হয়। শিলচৰত এই উপলক্ষে কাচাৰ জিলা জুলুচ মহম্মদী

কমিটিৰ উদ্যোগত ধৰ্মীয় শোভাযাত্ৰা উলিওৱা হয়। শান্তি-সম্প্ৰীতি আৰু ভাতৃত্ববোধৰ বাৰ্তাৰে উলিওৱা এই শোভাযাত্ৰাত ভালেসংখ্যক ইছলাম ধৰ্মাৱলম্বী লোকে অংশগ্ৰহণ কৰে।

০০০০০

বাক্সা জিলাৰ সদৰ মুছলপুৰত আজি বি পি এফ দলৰ নীতি নিৰ্ধাৰক সমিতিৰ এখন বৈঠক অনুষ্ঠিত হয়। বি টি চি প্ৰধান হাথ্ৰামা মহিলাৰীয়ে অংশগ্ৰহণ কৰা বৈঠকত সমিতিৰ সদস্যসকলৰ লগতে কেইবাগৰাকীও বিধায়ক উপস্থিত থাকে। বৈঠকৰ পাছত সাংবাদিকৰে সৈতে হোৱা কথা-বতৰাত শ্ৰীমহিলাৰীয়ে আজিৰ বৈঠকত বি টি এ ডিৰ ৫ খন জিলাৰ অনুসূচিত জনজাতি পৰিষদ, ভূমি উপদেষ্টা পৰিষদ আৰু কেন্দ্ৰীয় বাছনি পৰিষদত একোগৰাকীকৈ বিজেপিৰ সদস্যক অন্তৰ্ভুক্ত কৰাৰ সিদ্ধান্ত গ্ৰহণৰ কথা সদৰী কৰে। তদুপৰি, বি টি চি পৰিষদীয় সমষ্টি কাজলগাঁও আৰু ৰৌতাৰ উপ-নিৰ্বাচনত বি পি এফ দলৰ প্ৰাৰ্থী প্ৰক্ষেপ কৰাৰ সিদ্ধান্ত গ্ৰহণৰ কথাও বি টি চি প্ৰধানগৰাকীয়ে জানিবলৈ দিয়ে।

-বাইট(মহিলাৰী)-

০০০০০

গোলাঘাট জিলাৰ মেৰাপানী সীমান্তৰ নেঘেৰীবিলাত মঙলবাৰে নিশা সীমান্তক লৈ সৃষ্টি হোৱা উত্তপ্ত পৰিস্থিতিৰ পাছত আজিও পৰিস্থিতি স্বাভাৱিক হোৱা নাই। আমাৰ গোলাঘাটৰ সংবাদদাতাই জনোৱা মতে, নেঘেৰীবিলাৰ স্থানীয় ৰাইজে নাগালেণ্ডৰ মিকিৰাং আৰু লোগায়াং বস্তিৰ চেয়াৰমেনক আলোচনাৰ বাবে আমন্ত্ৰণ জনাবলৈ সমবেত হোৱাৰ সময়তে যোৱা নিশাৰ ঘটনাত জড়িত দুজন নগা ব্যক্তি ঘটনাস্থলীত উপস্থিত হয়। বন বিভাগৰ কৰ্মীৰ সন্মুখতে প্ৰথমে বাক বিতণ্ডা আৰু পৰৱৰ্তী সময়ত হতাহতিৰ ঘটনা সংঘটিত হয়। খবৰ পোৱা মাত্ৰেই চি আৰ পি এফ আৰু মেৰাপানী আৰক্ষী ঘটনাস্থলীত উপস্থিত হোৱাত নগা লোক দুজন আঁতৰি যায়। উল্লেখযোগ্য যে ২ নম্বৰ নেঘেৰীবিলাৰ ভূমি নাগালেণ্ডৰ বুলি এটা সংগঠনে দাবী কৰাৰ পাছতে অঞ্চলটোত উত্তেজনাপূৰ্ণ পৰিস্থিতিৰ সৃষ্টি হয়। বৰ্তমান অঞ্চলটোত কোনো হিংসাত্মক ঘটনা যাতে সংঘটিত নহয় তাৰ বাবে জিলা প্ৰশাসনৰ লোক, আৰক্ষী, বন বিভাগ আৰু চি আৰ পি এফ বাহিনীয়ে পৰিস্থিতি পৰ্যবেক্ষণ কৰি আছে।

০০০০০

সমাপ্ত